

## IS-SIBT

### TAS-VI ĠIMGHA TAL-GHID

*Salmidija tas-Sibt tat-II ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Il-Mulej qam tassew, hallelujah.

Ejjew, ħa nfaħħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Il-Mulej qam tassew, hallelujah.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qcaçet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Il-Mulej qam tassew, hallelujah.

Ejjew inqimuh u ninxtehtu quddiemu,  
għarkubbejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Il-Mulej qam tassew, hallelujah.

M'hux li kontu illum tisimghu lehnu!  
"La twebbsux qalbkom bhal f'Meriba,  
bhal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Il-Mulej qam tassew, hallelujah.

Għal erbgħin sena domt nistmellu dan in-nisel;  
u jien għedt: 'Qalbu mħassra dan il-poplu,  
u triqati ma jagħrfux.'  
Għalhekk hlift fl-għadab tiegħi:  
Ma jidhlux fil-mistrieħ tiegħi!"

**Ant.** Il-Mulej qam tassew, hallelujah.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Il-Mulej qam tassew, hallelujah.

## UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

### INNU

Ħa jifirġu l-ħlejjaq kollha  
fis-smewwiet, fuq l-art, fil-baħar:  
Kristu qam mill-mewt, u fetaħ  
bieb il-ħajja lil kull bniedem.

Ħadna l-ġid taż-żmien it-tajjeb,  
rajna l-jum tas-salvazzjoni:  
il-Ħaruf ħasilna b'demmu,  
biex mid-dlam għad-dawl johroġna.

Daq il-mewt, iżd'aħna ksibna  
maħfra sħiħa ta' dñubietna;  
jekk sħajjluh megħlub u mxejjen,  
żamm qawwietu w tana r-rebħa.

B'hekk titwettaq fina t-tama  
li, kif nemmen, għad nissieħbu  
fil-qawmien glorjuż ta' Sidna,  
biex nimitlew bil-ferħ tal-ħajja.

Nghaddu mela b'qima kbira  
dan iż-żmien ta' l-Għid hekk hieni,  
b'radd il-ħajr għall-ġid u d-doni  
li l-Feddej ġibilna miegħu.

Ibqa' ħares dejjem fina  
ferħ il-Għid, Ġesù Messija;  
kif għall-grazzja rġajt wellidna,

fil-qawmien seħibna miegħek.

Glorja lilek, fir-rebħ tiegħek  
fuq il-mewt, Ġesù setgħani;  
mal-Missier u ma l-Ispirtu,  
gieħ jintraddlek, issa w dejjem. Ammen.

## **SALMODIJA**

**Ant. 1:** Ftakar fina, Mulej; aħseb fina bis-salvazzjoni tiegħek, hallelujah.

### **Salm 105 (106)**

#### **I**

Roddu ħajr lill-Mulej, għax hu tajjeb, \*  
għax għal dejjem it-tjieba tiegħu!

Min jista' jsemmi l-għemejjel kbar tal-Mulej, \*  
jew isemma' t-tifhir tiegħu kollu?

Hieni min jimxi bid-dritt, \*  
min jagħmel dejjem is-sewwa.

Ftakar fija, Mulej, fi mħabbtek għall-poplu tiegħek; \*  
aħseb fija bis-salvazzjoni tiegħek,  
biex nara l-ġid tal-magħżulin tiegħek, †  
biex nifraħ għall-ferħ ta' ġensek, \*  
u niftaħar mal-poplu ta' wirtek.

Aħna dnibna, bħal missirijietna, \*  
waqajna fil-ħtija, għamilna l-ħażen.

Missirijietna fl-Egittu  
ma għarfulx l-għegubijiet tiegħek, \*

ma ftakrux fit-tjieba kbira tiegħek;  
u ħaduha kontra Alla l-Għoli \*

ħdejn il-Baħar tal-Qasab.

Izda hu salvahom minħabba f'ismu, \*  
biex juri l-qawwa tiegħu.

Ġanfar lill-Baħar tal-Qasab, u dan nixef; \*  
Mexxiehom, bħal f'deżert, f'qiegħ il-baħar.  
Salvahom minn id dawġ li jobogħduhom; \*  
fdiehom minn id l-għedewwa tagħhom.  
L-ilma għatta lil dawġ li għakksuhom; \*  
anqas wiehed ma baqa' minnhom.  
Mbagħad emmnu fi kliemu, \*  
u għana ta' tifhir għannewlu.

Iżda malajr innew għemilu; \*  
mank stennew li jseħħ il-ħsieb tiegħu.  
B'xewqat imħegġa mtlew fid-deżert, \*  
għarrbu lil Alla fix-xagħri.  
Hu tahom kull ma talbuh, \*  
u temagħhom bix-xaba'.

Ġiethom l-għira għal Mosè fl-għerejjex, \*  
u għal Aron, il-qaddis tal-Mulej.  
Infethet l-art u belgħet 'il Datan, \*  
u għalqet taħtha 'l Abiram u 'l šabu.  
Haraq in-nar il-gemgħa tan-nies tagħhom, \*  
inquerdu l-ħżiena fil-ħuġġieġa tan-nar.  
Glorja.

**Ant. 1:** Ftakar fina, Mulej; aħseb fina bis-salvazzjoni tiegħek, hallelujah

**Ant. 2:** Qis li ma tinsieħ il-patt tal-Mulej Alla tiegħek, hallelujah.

## II

Għamlu għogol hdejn il-Ħoreb, \*  
qiemu xbieha tal-metall imdewweb.  
Bidlu 'l Alla, il-glorja tagħhom, \*  
ma' xbieha ta' gendus jiekol il-ħaxix.  
U nnew 'l Alla, li salvahom, \*  
li għamel hwejjeg kbar fl-Egittu,  
għegubijiet fl-art ta' Ħam, \*  
hwejjeg tal-biża' fil-Baħar tal-Qasab.  
Kien għamel il-ħsieb li jeqridhom, \*  
li ma kienx għal Mosè, il-magħżul tiegħu,

li waqaf fis-selha tas-sur quddiemu, \*  
biex iberrdu u ma jeqridhomx.

Mbagħad maqdru l-art li tghaxxaq, \*  
ghax ma emmnux fil-kelma tiegħu.  
Qagħdu jgergru fl-gherejjex tagħhom, \*  
ma ridux jisimgħu lehen il-Mulej.  
Għalhekk refa' idu kontrihom, \*  
b'halfa li jmiddhom fid-deżert,  
li fost il-ġnus ixerred 'l uliedhom \*  
u ma' l-artijiet iferrixhom.

Huma ngħataw lil Bagħal-Fegħor, \*  
kielu mill-vittmi maqtula lill-allat mejta.  
Irrabjawh bl-imġiba tagħhom, \*  
u marda kerha faqqgħet fosthom.  
Qam imbagħad Finħas u tħallas, \*  
u l-kastig waqaf għalkollox.  
Dan swielu għall-ġid tiegħu, \*  
minn nisel għal nisel, għal dejjem.  
Irrabjawh ukoll hdejn l-ilma ta' Meribah, \*  
mqar Mosè wehel minħabba fihom;  
ghax huma tellfulu sabru, \*  
u qal dak li ġie fi lsienu.  
Glorja.

**Ant.2:** Qis li ma tinsiex il-patt tal-Mulej Alla tiegħek, hallelujah.

**Ant. 3:** Salvana, Mulej, u iġmagħna minn fost il-ġnus, hallelujah.

### III

Huma ma qerdux il-popli, \*  
kif il-Mulej kien qalilhom;  
imma tħalltu mal-ġnus, \*  
u tghallmu d-drawwiet tagħhom.  
Taw qima lill-idoli tagħhom, \*  
li saru bħal nassa għalihom.

Qatlu b'sagrificċji lix-xjaten \*  
lil uliedhom subjien u bniet.

Xerrdu demm bla htija, \*  
demmm uliedhom subjien u bniet,  
li ssagrifikaw lill-idoli ta' Kanghan; \*  
u l-art tniġġset bid-dmija.  
Hekk tħassru bl-ġhemejjel tagħhom, \*  
u żnew bl-imġiba tagħhom.

Għalhekk irrabja l-Mulej għall-poplu tiegħu, \*  
u stmell il-wirt tiegħu.  
U telaqhom f'idejn il-ġnus, \*  
ħakmuhom dawk li jobogħduhom.  
Għakksuhom l-ġhedewwa tagħhom, \*  
u kellhom joqogħdu taħt idejhom.

ħafna drabi hu ħelishom, †  
izda huma webbsu rashom miegħu, \*  
u ġġarrfu bil-ħażen tagħhom.  
Izda hu ħares lejn l-ħemm tagħhom, \*  
xħin sema' t-tnehid tagħhom.

Ftakar fil-patt tiegħu magħhom; \*  
u fit-tjieba kbira tiegħu ħenn għalihom.  
U għamel li jsibu l-ħniena \*  
ta' dawk kollha li kienu jassruhom.

Salvana, Mulej, Alla tagħna, \*  
u iġmagħna minn fost il-ġnus,  
biex inroddu ħajr lill-isem qaddis tiegħek \*  
u niftaħru bit-tifħir tiegħek.

Imbierek il-Mulej, Alla ta' Izrael, †  
minn dejjem għal dejjem! \*  
ħa jgħid il-poplu kollu: "Amen!"  
Glorja.

**Ant. 3:** Salvana, Mulej, u iġmagħna minn fost il-ġnus, hallelujah.

**V/.** Alla tani ħajja ġdida, hallelujah.

**R/.** Inroddlu ħajr minn qalbi, hallelujah.

## LEZZJONI 1

Qari mill-Ewwel Ittra ta' San Ġwann Appostlu 1 Ġw 3:18-24

### *Il-kmandament tal-fidi u ta' l-imħabba*

Uliedi, ma nħobbux bil-kliem u t-tpaċiċ, imma bl-għemil u bil-verità.

Minn dan inkunu nafu li aħna fil-verità, u quddiem Alla nserrġu l-kuxjenza tagħna, jekk il-kuxjenza ċċanfarna, għax Alla hu aqwa mill-kuxjenza tagħna, u hu jaf kollox. Għeziež, jekk il-kuxjenza tagħna ma ċċanfarniex, aħna qalbna qawwija quddiem Alla, u kull ma nitolbu naqilgħuh mingħandu, għax qegħdin inżommu l-kmandamenti tiegħu u nagħmlu dak li jogħgħob lilu. Dan hu l-kmandament tiegħu: li nemmnu fl-isem ta' Ibnu Ġesù Kristu, u nħobbu 'l xulxin, kif wissiena hu. Min iżomm il-kmandamenti tiegħu jgħammar f'Alla u Alla fih. B'hekk nafu li hu jgħammar fina bl-Ispirtu li hu tana.

### RESPONSORJU Apok 5:9bcd. 10a

**R/.** Min iżomm il-kmandamenti ta' Alla, jgħammar f'Alla u Alla fih, \* B'hekk nafu li hu jgħammar fina bl-Ispirtu li hu tana, hallelujah.

**V/.** Alla ħalaq l-għerf fl-Ispirtu s-Santu, sawwbu fuq il-bnedmin kollha, u tah lil min iħobbu. \* B'hekk nafu li hu jgħammar fina bl-Ispirtu li hu tana, hallelujah.

## LEZZJONI II

Qari mit-Tifsir ta' San Girgor, isqof ta' Nissa, fuq il-Ktieb ta' l-Għanja ta' l-Għanjiet

### *Jien tajthom il-glorja li tajtni int*

Jekk l-imħabba tkeċċi l-biża 'l barra għalkollox, il-biża' jinbidel f'imħabba: mbağħad tassew isseħħ l-għaqda bejnietna flimkien f'rabta sħiħa ma' dak li hu l-gid waħdieni tagħna, li bħalu m'hemmx ieħor, u hekk niksbu s-salvazzjoni, jekk inkunu safja bħal ħamiem.

Hu dan li b'xi mod irridu nifhmu mill-kliem li ġej: *Waħda hi l-ħamiema tiegħi, waħda s-sabiħa tiegħi: lilha waħedha għandha ommha, m'għandhiex oħra dik li wilditha.*



Dan jgħidulna wkoll il-Mulej fl-Evangelju bi kliem aktar milqut: Hu kien mad-dixxipli tiegħu u wara li radd il-ħajr, bl-istess kliem li bih kien ikellem lill-Missier, tahom kull setgħa flimkien mal-ġid l-ieħor kollu. Żied jgħidilhom ukoll li l-qofol tal-ġid kollu li tahom kien l-għaqda bejniethom: minn dakinhar ‘il quddiem ma kienx se jkun hemm aktar nuqqas ta’ qbil bejniethom u ħafna fehmiel dwar dak li jkollu jsir ta’ ġid, imma lkoll se jkunu fehma waħda, hekk li, fi kliem l-Appostlu San Pawl, bl-għajnuna ta’ l-Ispirtu s-Santu, huma jħarsu r-rabta tas-sliem u jkunu ġisem wieħed u rah waħda f’tama waħda tas-sejħa tagħhom.

L-aħjar li nagħmlu hu li nniżlu l-istess kliem li qal il-Mulej fl-Evangelju: *Ħa jkunu haġa waħda; kif inti fija, Missier, u jiena fik, ħa jkunu huma wkoll haġa waħda fina.*

Hi l-glorja li tagħmilna haġa waħda flimkien, jġigifieri l-Ispirtu s-Santu: bniedem bil-għaqal m’hux sejjer jiċhad dan jekk jgħarbel sewwa kliem il-Mulej meta qal: *Il-glorja li int tajt lili jiena tajtha lilhom.* Din il-glorja l-Mulej taha lill-Appostli tiegħu meta qalilhom: *Hudu l-Ispirtu s-Santu.*

Din il-glorja, li bħala Alla dejjem kellu sa minn qabel ma saret id-dinja, irċevieha wkoll meta sar bniedem bħalna; għalhekk, ibda mill-Appostli, il-bnedmin kollha, għaliex għandhom in-natura ta’ bnedmin li ġiet igglorifikata fi Kristu, jistgħu jkollhom sehem mill-Ispirtu qaddis ta’ Kristu.

Għalhekk il-Mulej komplja jgħid: *Il-glorja li int tajt lili jiena tajtha lilhom, biex ikunu haġa waħda bħalma aħna haġa waħda: jiena fihom u inti fija, biex isiru haġa waħda għalkollox.* Għalhekk dak li minn tifel jikber u jsir raġel magħmul fl-aħjar ta’ żmien u jasal biex jifhem il-ħwejjeg tar-ruħ ikun jista’ jirċievi l-glorja ta’ l-Ispirtu s-Santu jekk ikun bieghed kull vizzju ‘l bogħod minnu u jkun safi f’qalbu u għemilu: ikun imbagħad tassew bħal dik il-ħamiema sabiħa li biha jitgħaxxaq l-Għarus: *Waħda hi l-ħamiema tiegħi, waħda s-sabiħa tiegħi.*

## **RESPONSORJU** ara Ġw 15:15; 14:26. 15:14

**R/.** Ma nsejħilkomx aktar qaddejja, imma ħbieb tiegħi, għax intom għaraftu kull ma għamilt fostkom. \* Ħudu l-Ispirtu s-Santu, id-Difensur, dak hu li jibagħtilkom Missieri, hallelujah.

**V/.** Intom ħbiebi, jekk tagħmlu dak li jiena nikkmandakom. \* Ħudu l-Ispirtu s-Santu, id-Difensur, dak hu li jibagħtilkom Missieri, hallelujah.

## **TALBA**

Dawwal, Mulej, il-fehma tagħna biex nagħmlu dejjem għemil ta’ ġid, ħalli nħabirku bla heda għal dak li hu l-aħjar u hekk naslu biex nissieħbu għal dejjem

fil-misteru ta' l-Għid. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

## T-TIFHIR TA' SBIH IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### INNU

Minn ġol qalb tal-Belt il-ġdida  
toħroġ għanja ġdida w helwa,  
biex mad-dinja kollha xxandar  
il-ferħ kbir ta' l-Għid ta' Kristu.

Hu l-iljun rebbieħ ta' Ġuda,  
ġieb fix-xejn lill-għadu tagħna:  
qam mill-mewt u, b'lehen qawwi,  
sejjaħ lill-mejtin għall-ħajja.

U mill-qiegħ ta' l-art u d-dalma  
ħarġet ħielsa l-priża mjassra;  
marru l-qtajja' tal-mifdija  
wara Kristu, s-Sultan tagħhom.

Bl-istendard tar-rebħa f'idu,  
Ġesù radd is-sliem lill-ħlejjaq,  
għaqqad l-art u s-sema, w nieda  
żmien is-saltna ta' Missieru.

Nitolbuh għalhekk il-barka  
fuqna lkoll u jżommna miegħu,  
ħalli nimxu wraġh bla nieqfu,  
sa ma niksbu l-glorja mwiegħda.

Ibqa' ħares dejjem fina  
ferħ il-Għid, Ġesù Messija;  
kif għall-grazzja rġajt wellidna,  
fil-qawmien seħibna miegħek.

Glorja lilek, fir-rebħ tiegħek  
fuq il-mewt, Ġesù setgħani;  
mal-Missier u ma' l-Ispirtu,  
għieh jintraddlek, issa w dejjem. Ammen.

## **SALMODIJA**

**Ant. 1:** Int ferraħtni, Mulej, u għal għemil idejk jien ngħanni bil-ferħ, hallelujah.

### **Salm 91 (92)**

Tajjed li nfahħru l-Mulej, \*  
li ngħannu lil ismek, inti l-Għoli,  
Inxandru fil-għodu t-tjieba tiegħek, \*  
u billejl il-fedeltà tiegħek,  
fuq l-għaxar kordi u fuq l-arpa, \*  
u bid-daqq taç-çetra.  
Għax inti, Mulej, ferraħtni b'għemilek; \*  
għal għemil idejk jien ngħanni bil-ferħ.

Kemm huma kbar, Mulej, l-għemejjel tiegħek, \*  
kemm huma għolja ħsibijietek!  
Il-bniedem bla moħħ ma jagħraffhomx, \*  
u l-iblah ma jifhimhomx.  
Mqar jekk ihaddru bħall-ħaxix il-ħziena, \*  
u jwarrdu dawk kollha li jagħmlu l-ħażen,  
lkoll għad jinqerdu għal dejjem; \*  
imma inti, Mulej, għal dejjem fl-għoli.

Għax l-għedewwa tiegħek, Mulej, †  
l-għedewwa tiegħek jintilfu; \*  
jitferrxu dawk kollha li jagħmlu l-ħażen.  
Imma lili daqs gendus saħħaħtni, \*  
zejt ifuħ sawwabtli fuqi.  
Għajnejja jaqgħu fuq l-għedewwa tiegħi, \*  
widnejja jisimgħu bit-telfa tal-ħziena li qamu għalija.

Il-bniedem ġust bħall-palma jħaddar, \*  
bħal çedru tal-Libanu jikber.

Imħawwlin f'dar il-Mulej, \*  
ihaddru fil-btieħi tat-tempju ta' Alla tagħna.  
Sa fi xjuħithom il-frott jagħmlu, \*  
kollhom ħajja u ħdura,  
biex ixandru li ġust hu l-Mulej, blata tiegħi, \*  
u ebda qerq ma jinsab fih.  
Glorja.

**Ant. 1:** Int ferraħtni, Mulej, u għal għemil idejk jien ngħanni bil-ferħ, hallelujah.

**Ant. 2:** Jiena nibgħat il-mewt u nagħti l-ħajja, insawwat u nfejjaq, hallelujah.

### **Kantiku Dewt 32:1-12**

Agħtu widen, smewwiet, għax se nitkellem, \*  
ħa tisma' l-art il-kliem ta' fommi.  
Ha jinżel tagħlimi bħax-xita, \*  
u kliemi bħal qtar tan-nida,  
bħal irxiex fuq raba' jħaddar, \*  
bħal bexxa xita fuq il-ħxejjex.

Jien isem il-Mulej se nxandar; \*  
agħrfu l-kobor ta' Alla tagħna.  
Hu l-Blata tagħna; perfett għemilu; \*  
u ġusti triqatu kollha.  
Ta' kelmtu Alla, u ma jqarraqx; \*  
Hu Alla ġust u sewwa.

Ġiebu ruħhom ħażin miegħu, †  
m'ħumiex iżjed uliedu  
minħabba l-għajb tagħhom; \*  
kollu qerq u tagħwiġ dan in-nisel.  
Mela hekk lill-Mulej tafuhulu, \*  
ja poplu iblah u bla għaqal?  
M'hux hu missierek li nisslek, \*  
li sawwrek u għamlek poplu?

Ftakar fil-jiem ta' dari, \*  
qis is-snin, iż-żmien li gerbeeb;  
staqsi lil missierek u jurik, \*  
lix-xjuħ tiegħek u jgħidulek.

Meta Alla l-Għoli ta lill-ġnus artijiethom \*  
u fired il-bnedmin minn xulxin,  
qata' l-limiti ta' l-art lill-popli \*  
skond l-għadd ta' wlied Alla.  
Imma sehem il-Mulej hu l-poplu tiegħu, \*  
Ġakobb il-wirt li messu.

F'art imwarrba mar isibu, \*  
f'deżert waħxi u bla nies.  
Hu qagħad madwaru u għallmu, \*  
u ħarsu bħal ħbub għajnejh.  
Bħalma l-ajkla l-bejta ttajjar, \*  
u tisseqqer fuq il-frieħ tagħha,  
hekk huwa l-ġwienah firex, \*  
ħadu u refgħu fuqhom.  
Il-Mulej waħdu kien il-mexxej tiegħu, \*  
ma kellux miegħu alla barrani.  
Glorja.

**Ant. 2:** Jiena nibgħat il-mewt u nagħti l-ħajja, insawwat u nfejjaq, hallelujah.

**Ant. 3:** Bis-sebħ u l-ġmiel int żejjint lil Kristu tiegħek, hallelujah.

## Salm 8

Mulej, Sid tagħna, \*  
kemm hu kbir ismek fl-art kollha!

Int qegħedt is-sebħ tiegħek \*  
‘il fuq mis-smewwiet.  
Int, li s-sebħ tiegħek jgħannih \*  
fomm it-tfal u t-trabi tal-ħalib;  
int, li bnejt sur kontra l-għedewwa, \*  
biex iġġib fix-xejn l-għadu u 'l min iqum kontrik.

Inħares lejn is-smewwiet, għemil subgħajk, \*  
il-qamar u l-kwiekeb li int qegħedt fihom!  
X'inhu l-bniedem biex tiftakar fih, \*  
bin il-bniedem, biex taħseb fih?  
Ftit inqas mill-allat għamiltu, †

bis-sebħ u l-gmiel żejjintu, \*  
qegħedtu fuq l-għemejjel kollha ta' idejk!  
Kollox taħt riġlejk qegħedtlu: \*  
in-nagħaġ u l-baqar kollha, sa l-bhejjem tax-xagħri;  
l-għasafar ta' l-ajru u l-ħut tal-baħar, \*  
dak kollu li jterraq fil-baħar.

Mulej, Sid tagħna, \*  
kemm hu kbir ismek fl-art kollha!  
Glorja.

**Ant. 3:** Bis-sebħ u l-gmiel int żejjint lil Kristu tiegħek, hallelujah.

### **LEZZJONI QASIRA** Rum 14:7-9

Hadd ma jgħix għalih innifsu, u hadd ma jmut għalih innifsu. Jekk ngħixu, ngħixu għall-Mulej ; jekk immutu, immutu għall-Mulej. Mela sew jekk ngħixu, sew jekk immutu, aħna tal-Mulej. Kristu għalhekk miet u rxoxta, biex ikun sid kemm tal-ħajjin u kemm tal-mejtin.

### **RESPONSORJU QASIR**

**R/.** Il-Mulej qam mill-qabar. \* Hallelujah, hallelujah. Il-Mulej.

**V/.** Hu ħa l-mewt tas-salib għalina. \* Hallelujah, hallelujah. Glorja. Il-Mulej.

**Ant. tal-kantiku ta' Żakkarija:**

Tassew, tassew ngħidilkom, kull ma titolbu 'l Missier f'ismi jagħtihulkom, hallelujah.

Imbierek il-Mulej, Alla ta' Izrael, \*  
għaliex gie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imgħoddi \*  
b'fomm il-profeti qaddisin tiegħu,  
biex isalvana mill-għedewwa tagħna \*  
u minn idejn dawk kollha li jobogħduna.  
B'hekk juri ħniena ma' missirijietna, \*  
u jiftakar fil-patt qaddis tiegħu,

fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-ġustizzja u l-qdusija quddiemu.  
 U inti, tfajjel, tissejjaħ profeta ta' l-Għoli; \*  
 għax tmur qabel il-Mulej biex tnejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnu biethom,  
 ħierġa mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### **Ant. tal-kantiku ta' Żakkarija:**

Tassew, tassew ngħidilkom, kull ma titolbu 'l Missier f'ismi jagħtihulkom, hallelujah.

## **PREĊI**

Kristu wriena l-ħajja ta' dejjem. Nitolbuh b' devozzjoni kbira u ngħidulu:

*Permezz tal-qawmien tiegħek, Mulej, imliena bil-grazzja.*

Raġġaj ta' dejjem, ħu ħsieb il-merħla tiegħek issa li sebaħ jum ieħor għaliha:

- itmagħha bl-ikel bnin tal-kelma u l-ħobż tiegħek.

Titlaqniex f'ħalq il-lupu jew f'idejn raġġaj mikri li jaħseb għal rasu u mhux għal merħla:

- aġħmel li minn qalbna nisimġu leħnek.

Int taħdem id f'id ma' dawk kollha li jxandruk u twettaq il-kelma tagħhom:

- ibgħatna llum inxandru l-qawmien tiegħek b'mod ħaj u bl-imġiba tagħna.

Kun int il-ferħ tagħna li ħadd ma jeħodhulna:

- eħles lil qalbna mid-diqa tad-dnub u imlihielna bix-xewqa tal-ħajja ta' dejjem.

**Missierna**

**Talba**



Dawwal, Mulej, il-fehma tagħna biex nagħmlu dejjem għemil ta' gid, ħalli nħabirku bla heda għal dak li hu l-aħjar u hekk naslu biex nissieħbu għal dejjem fil-misteru ta' l-Għid. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem.

**Ammen.**

## IT-TALB TA' NOFS IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu. Hallelujah.

### Fid-Disgħa ta' filghodu

F'dan il-ħin li fih l-Imghallem  
divin tagħna kien imsallab,  
kull ħsieb fieragħ minna nwarrbu,  
nerfgħu talbna lejħ bil-gabra.

Min lil Kristu jilqa' f'qalbu  
dlonk jistagħna b'ruħ nadifa;  
b'talb qaddis, ikun jitsħoqqlu  
jgħammar fih l-Ispirtu s-Santu.

Din is-siegħa mbierka temmet  
żmien il-jasar taħt il-ħtija;  
siegħa hienja li bditilna  
żmien il-grazzja ta' Bin Alla.

Glorja lilek, fir-rebħ tiegħek  
fuq il-mewt, Ġesù setgħani;  
mal-Missier u ma l-Ispirtu,  
għieħ jintraddlek, issa w dejjem. Ammen.

### F'Nofsinhar

Miġburin fiċ-ċokon tagħna,  
b'fommna w qalbna nfaħħru 'l Alla;  
niżżuh ħajr u, b'tifħir xieraq;  
ngħollu l-isem qaddis tiegħu.

F'din is-siegħa li għaddejja,

ġid jiswielna jekk niftakru  
li l-bnedmin, b'sentenza ingusta,  
taw għall-mewt l-Imħallef tagħhom.

Imqanqlin bi mħabba safja,  
iżda wkoll bil-biża tiegħu,  
nitolbuh jeħlisna dejjem  
minn kull ħbit u qerq ta' l-għadu.

Jisma' talbna l-Missier Alla,  
u s-Sultan Ibnu l-waħdieni,  
ma' l-Ispirtu, Farag tagħna,  
tliet Persuni f'Alla wieħed. Ammen.

### **Fit-Tlieta ta' wara nofsinhar**

Din hi s-siegħa meta d-dija  
tal-ħelsien għagġbet lid-dinja;  
is-salib b'dawl qawwi mtela,  
keċċa d-dlam u ġieb is-sliema.

Din hi s-siegħa meta Kristu  
mejjel rasu w, xhin ta ruħu,  
qajjem il-mejtin mill-oqbra,  
b'xhieda siekta tal-jiem godda.

Nemmnu fiż-żmien ġdid li żernaq,  
qatt il-mewt ma ssaltan iżjed;  
nemmnju shih li nfethu berah  
il-bibien tal-ħajja hienja.

Glorja lilek, fir-rebħ tiegħek  
fuq il-mewt, Ġesù setgħani;  
mal-Missier u ma' l-Ispirtu,  
gieħ jintraddlek, issa w dejjem. Ammen.

**Ant.** Hallelujah, hallelujah, hallelujah.

## Salm 118 (119):81-88

### XI (Kof)

Ninfena bix-xewqa tas-salvazzjoni tiegħek; \*  
jien nittama fil-kelma tiegħek.  
Għejew għajnejja jistennew il-wegħda tiegħek; \*  
u jien nistaqsi: "Meta se tfarragni?"

Sirt qisni ġild immixxef fid-duhhan; \*  
imma ma nsejtx il-kmandamenti tiegħek.  
Kem se jdum jistenna l-qaddej tiegħek? \*  
Meta se tagħmel haqq minn dawk li jhabbtuni?  
Haffru l-kburin hofra għalija, \*  
dawk li ma jimxux skond il-ligi tiegħek.  
Sewwa huma l-kmandamenti tiegħek kollha; \*  
għinni int, meta bil-qerq ihabbtuni.

Għal ftit ma qerdunx minn din l-art; \*  
imma jien ma hallejtx il-preċetti tiegħek.  
Fit-tjieba tiegħek agħtini l-hajja; \*  
u jiena nħares il-preċetti ta' fommok.  
Glorja.

### Salm 60 (61)

Isma', o Alla, l-għajta tiegħi, \*  
agħti widen għat-talba tiegħi.  
Minn truf l-art lilek insejjaħ, \*  
meta nkun qalbi maqtugħa;  
minn hemm inti mexxini \*  
lejn il-fortizza fuq l-għolja.  
Għax int sirt kenn għalija, \*  
torri qawwi quddiem l-għadu.  
M'hux li kont ngħix f'għamartek għal dejjem, \*  
nistkenn għas-satra ta' ġwenħajk!  
Għax int, o Alla, smajt il-wegħda tiegħi, \*

u tajtni l-wirt ta' min iqim lil ismek.

Lis-sultan kattarlu ż-żmien ta' ħajtu; \*  
ikunu snin ħajtu minn nisel għal nisel.  
Isaltan quddiem Alla għal dejjem. \*  
Aghmel li jharsuh it-tjieba u l-fedeltà.

Hekk infahhar ismek għal dejjem, \*  
jien u nrodd kuljum il-wegħdiet tiegħi.  
Glorja.

### **Salm 63 (64)**

Isma', o Alla, lehen it-tnehid tiegħi; \*  
mill-biza' ta' l-għadu ħarisli ħajti.  
Aħbini mill-konfoffa tal-ħziena, \*  
mit-tixwix ta' dawk li jagħmlu l-ħażen,  
dawk li jsinnu bħal sejf ilsienhom, \*  
jitfgħu kliem iebes bħal vleġeġ,  
biex mill-moħba jolqtu 'l min hu bla ħtija, \*  
jolqtuh għal għarrieda, bla biza' ta' xejn.  
Moħħhom sħiħ fil-ħsieb ħażin tagħhom, †  
jiftiehm u kif jonsbu bil-moħbi, \*  
u jgħidu: "Min se jarana?"  
Ifittxu l-ħażen, †  
ifasslu pjan maħsub sewwa. \*  
Min jifhem moħħ u qalb il-bniedem!

Imma Alla bil-vleġeġ jolqothom; \*  
fdaqqa waħda jintlew kollhom ġrieħi.  
Minħabba lsienhom isiru ħerba; \*  
kull min jarahom iħarrek rasu.  
U lkoll jintlew bil-biza' ta' Alla,  
u għemilu jxandru, \*  
u jifhm u sewwa kull ma għamel.

Jifrah il-gust fil-Mulej u fih jistkenn; \*  
jiftaħru dawk kollha ta' qalbhom safja.  
Glorja.

**Ant.** Hallelujah, hallelujah, hallelujah.

### **Fid-Disgha ta' filghodu**

#### **LEZZJONI QASIRA Rum 5:10-11**

Jekk meta konna għadna għedewwa ta' Alla tħabbibna miegħu bis-saħħa tal-mewt ta' Ibnu, kemm aktar issa li aħna hbieb miegħu nsalvaw permezz tal-ħajja tiegħu! Mhux hekk biss, imma niftaħru wkoll f'Alla b'Sidna Ġesù Kristu, li permezz tiegħu issa ksibna l-ħbiberija ma' Alla.

**V/.** Il-Mulej qam tassew mill-imwiet, hallelujah.

**R/.** U deher lil Xmun Pietru, hallelujah.

### **F'Nofsinhar**

#### **LEZZJONI QASIRA**

**1 Kor 15:20-22**

Kristu kien inqajjem tassew mill-imwiet, l-ewwel fost dawk li raqdu. Għaliex jekk permezz ta' bniedem fegġet il-mewt, bi bniedem ukoll iseħħ il-qawmien mill-imwiet. Għax bħalma l-bnedmin kollha jmutu f'Adam, hekk ilkoll jiksbu l-ħajja fi Kristu.

**V/.** Id-dixxipli ferħu, hallelujah.

**R/.** Meta raw lill-Mulej, hallelujah.

### **Fit-Tlieta ta' wara nofsinhar**

#### **LEZZJONI QASIRA 2 Kor 5:14-15**

L-imħabba ta' Kristu ssuqna, lilna li nafu li wiehed miet għal kulhadd; mela miet kulhadd. U hu miet għal kulhadd, sabiex dawk li jgħixu jgħixu mhux għalihom infushom iżda għal dak li miet u rxoxta minħabba fihom.

**V/.** Ibqa' magħna, Mulej, hallelujah.

**R/.** Għax il-jum wasal biex jispiċċa, hallelujah.

## **Talba**

Dawwal, Mulej, il-fehma tagħna biex nagħmlu dejjem għemil ta' ġid, ħalli nhabirku bla heda għal dak li hu l-aħjar u hekk naslu biex nissieħbu għal dejjem fil-misteru ta' l-Għid. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.